

ካብ መበል 13 ናይ ህወሓት ጉባኤ ንፅበዮም ውሳኔታት

መርሰኤ ኪዳን

ካብ ሜኔሰታ: ሃገረ ኣሜሪካ

mersea.kidan@gmail.com

ናይ ኢትዮጵያ ህዝብታት ወያኔ ዴሞክራሲያዊ ግንባር (ኢህወዴግ) መበል 11 ኮንግረሥ (ሓፈሻዊ ጉባኤ) ንምግባር ምድላዎት ይግበር ኣሎ። ካብቶም ምድላዎት ሓደ ሕድ ሕድ ኣባል ውድባት ናይቲ ግንባር ዝገብርዎ ሓፈሻዊ ጉባኤ (ኮንግረሥ) እዩ። በዚ መሰረት እዚ ሓደ ካብቶም ናይቲ ግንባር ኣባል ዝኾነት ዴሞክራሲያዊ ውድብ ህዝቢ ኦሮሞ ሓፈሻዊ ጉባኤ ገይራ መሰረታዊ ለውጢ ከምፅኡ ዝኸለሉ ውሳኔታትውን ኣሕሊፋ እዩ። እታ ወድብ ካብዝወሰነቶም ውሳኔታትውን

1. ሓዲሽ ናይ ፖለቲካ ኣተሓሳስባ ሒዝካ ን ኦሮምያ ይኹን ንኢትዮጵያ ካብኡ ሓሊፍካውን ንኣፍሪካ ምምራሕ
2. ንነበር ኣመራርሓታት ናይወድብ ንዝገበርዎ ስራሕቲ ኣመስጊንካ፣ ንናብርኦም ዘድልዩ ጥቕምታት ሂብካ ብኸብሪ ተፋኒዮም
3. ነታ ውድብ ናብ ፓርቲነት ተሸጋጊራ ምስኡ ተተሓሒዞውን ናይታ ወድብ ሸም ናብ ኦሮም ዴሞክራሲያዊ ፓርቲ ተቐይሩ
4. ነቲ ሓዲሽ ኣተሓሳስባ ሒዞም ክመርሑ ዝኸለሉ ሓዲሽቲ ኣመራርሓታት ተመሪዮም። ካብ ሰማኒያ ዝኾኑ ነበር ኣባላት ማእኸላዊ ኮሚቴ ደገሞም ዝተመረፁ ዓሰርተ ሽድሽተ ጥራሕ እዮም።

ብተመሳሳሊ ካልኣት ኣሓት ውድባት ናይ ኢህወዴግ ነናይባዕሎም ሓፈሻዊ ጉባኤታት ከካይዳ እዮን። ኩለን ኣሓት ውድባት ከም ኣዴፓ መሰረታዊ ለውጢ ከምፅኡ ውሳኔታት ክውስና ናይኩልና ትፅቢት እዩ። ህወሓት ኣብ መበል 13 ስራዕ ሓፈሻዊ ጉባኤ ካብቶም ክትውስኖም ዝግብኡ መሰረታዊ ለውጢ ከምፅኡ ውሳኔታት ዝተወሰኑ ክጥቁም እዮ።

1. ህወሓት ካብ ወያኔ ወይ ኻዓ ኣብዮታዊ ወድብነት ናብ ዴሞክራሲያዊ ፓርቲነት ትሸጋገር። እቲ ብሕወሓት ዝተመርሐ ናይ ዓሰርተ ሸውዓት ዓመታት ወያኔ ኩላህና ንኸርዐሉ መስተንክራዊ ታሪኽ እዩ። እዚ ግዜ እዚ ግና ናይ ወያኔ ወይ ኻዓ ናይ ኣብዮት ወይ ኻዓ ናይ ዓመፅ ግዜ ኣይኮነን። ዝተፈላለዩ ፓርቲታት ስልጣን ንምሓዝ ብዴሞክራሲያዊ መንገዲ ዝናሓኑሉ ግዜ እዩ። ስለዝኾነ ሕወሓት ናብ ዴሞክራሲያዊ ፓርቲነት ትሸጋገር። መፀውዒ ሸማውን ብኡ ገይራ ትቐይር። ኣብነት ትግራይ ዴሞክራሲያዊ ፓርቲ (ትዴፓ)፣ ትግራይ ፌዴራላዊ ዴሞክራሲያዊ ፓርቲ (ትፌዴፓ) ፓርቲ ገስገስቲ ትግራይ (Progressive Party of Tigray), ወዘተ...
2. ነባር መራሕቲ ህወሓት ሙሉእ ጥቕምታቶምን ንመነባበሪ ዘድልዮም ነገራት ተማሊኡሎም ነቲ ክሳብ ሎሚ ዝሃቡና ግልጋሎት ኣፍልጦ ተሞሃብዎም ብኸብሪ ይሰናበቱ። ኮይኑ ግና ከም ክቡር ዶ/ር ኣርከበ ዕቕባይ ዘለዉ ኣብዝወፈሩሉ ኹሉ ዕዉት ይኾኑ ዘለው መራሕቲ እንደውም ናብ ኣብ ኣመራርሓ ምምላስ ክጠቅም እምበር ኣይጎድእን።
3. ህወሓት ኣንፃር እቲ ባዕላ ዝሃንፀፀቶ ሕገመንግስቲ ንትካል እግሪ ምትካል ትግራይ (ትእምት) ወኒና እናመሓዳደረት ትርከብ። ፍርቂ ንብረት ናይ ትእምትውን ብሽም ዝተወሰኑ መራሕቲ ህወሓት ኣብ ባንኪታት ወፃኢ ከምዝርከቡውን ዘሕብሩ መረዳእታታት ኣለው። እዚ ብሓፂር ግዜ ሕጋዊ ብዝኾነ መልክዑ ናብ ንብረትነት መንግስቲ ትግራይ እንድሕር ዘይተዛወረ እቲ ገንዘብ ክጠፍእን ትእምት ባዕላውን ኣብሓደጋ ክትወድቕ ትኸእል እያ። ስለዝኾነ መንግስቲ ኢትዮጵያ ከም ንኢትዮጵያ ኣየር መንገድን ካልኣት ትካላት ዘመሓዳድሮም ትሕቲ ትእምት ዝርከባ ትካላት እውን ብትሕቲ ክልላዊ መንግስቲ ትግራይ ክመሓደራ ይኸእላ እዮን። ኣድላይ እንተኾይኑውን መንግስቲ ትግራይ ኣክሲዮን ሸይጡ ነተን ትካላት ናብ ህዝቢ ወይ ካዓ ናብ ሰብ ሃፍቲ ከዛውረን ይኸእል። ካብቲ መሸጣ ዝርከብ እትወትውን መንግስቲ ትግራይ እምኒ ኩርናዕ ተተኪሉለን ዘይተጀመራ ዓባይቲ ፕሮጀክታት ክሰርሐለን ይኸእል እዩ። ከም ሓውልቲን ትሕቲ ሓውልቲ ዝርከባ ቤት ዕዮታት ዝኣመሰሉ ብረሃፅ ተጋሩ ዝተሰርሑ ናይ መንግስቲ ትግራይ ይኹና ናይ ህወሓት ንምፍላይ ይካላላ ዝተፈላለዩ ቤት ዕዮታት ስራዕ ብዝኾነ መንገዲ ናብ ብሄራዊ ክልላዊ መንግስቲ ትግራይ ይዛወራ። ንኣብነት ሓውልቲ ሰማዕታትን ትሕቲኣ ዘለው ህንፃታትን ህዝቢ ትግራይ ብገንዘቡን ብረሃፁን ዝሰርሐን ስለዝኾነ ናብ ንብረትነት ክልላዊ መንግስቲ ክዛወራ ይግባእ። ህወሓት ከምካልኣት ፓርቲታት ተኸርፊ ክትጥቀም ትኸእል እያ።
4. መራሕቲ ሓፋሽ ትግራይ እቲ ኣብትግራይ ዘሎ ናይ ድሑር ፖለቲካዊን ማሕበራዊን ኹነታት ትግራይ ቀንዲ መርኣያ እዮን። እዚውን እተን ናይትግራይ ማዕኸናት መራሕቲ ብትሕቲ ሙሉእ ቕፅፅር ህወሓት ብምዃን እዩ። ሕወሓት ካብዘን ማዕኸናት መራሕቲ ኢዳ ኣውግኦ እተን ማዕኸናት ብክኢላታት ከምራሓ ክግበር ኣለዎ።

5. ኣብትግራይ ይኹን ኣብ ካሊኦ ክፍሊ ኢትዮጵያ ወይ ካዓ ዓዲ ወፃኢ ዝነበሩ ተጋሩ ኩሎም ብዓብዩ ስምዒትን ድልየትን ይሳተፉላ ዝነበረት ሓንቲ ዘይመንግስታዊ ትካልና ማሕበር ልምዓት ትግራይ ነይራ። ኮይኑ ግና ህወሓት ነዛ ናይልምዓት ማሕበርና ውን ናፃ ኮይና ክትሰርሕ ስለዘይፈቐደትላ ብዝሒ ኣባላታ ነኪዩ ሎሚ ዳርጋ ናይውልቀሰብ ኣባላት ዘይብላ ኮይና ኣላ። ህወሓት ኢዳ ካብ ማ.ል.ት. ኣውጺኦ ናብ ብክኢላታት ዝምራሕ ሓዲሽ ቦርድ ክተመሓላልፋ ይግባእ። ብተመሳሳሊ ማሕበረ ረድኤት ትግራይ (ማረት) ካብ መጀመሪያ ጀሚሩ ካብ ዓለም ለኽ ግብረሰናይ መንግስታትን ውድባትን እናኣከበት ነቲ ብሽም ህዝቢ ትግራይ ዝተኣከበ ሃፍቲ ነሓረስታይ ትግራይ ትቆፃፀረሉ መሳርሒ ገይራቶ ፀኒሓ እያ። ነቲ ሓረስታይን ድኻን ክሕግዝ ዝተሓሰበ እኹሊን ገንዘብን ህወሓት ነቲ ሓረስታይ ኣሲራ ዝሓዘትሉ መእሰሪ ሰንሰለት ኮይኑ ኣሎ። ማረት ብቐጠጡና ናብ ብትሕቲ ቤት ምኽሪ ክልል ትግራይ ዝጣየሽ ኮሚሽን ክትማሓላለፍ ይግባእ። እቲ ትግዎቶ ግደውን ብክኢላታት ተፀኒዑ መፃኢ ዕድላ ብቤት ምኽሪ ክልል ትግራይ ክውሰን ኣለዎ።
6. ሓደ ስርዓት ካብ ግዕዝይናን፣ ዘይፍትሓዊነትን ናፃ ክኸውን ዝኸእል ህዝቢ ዝዳንዮም ተነሓናሕቲ ፖለቲካዊ ፓርቲታት እንተሃልዮም እዩ። መራሕቲ ህወሓት ነዚ ተቐብሊልኩም ኣብ ዓዲ ውሽጢ ይኹን ካብ ዓዲ ወፃኢ ዝርከቡ ፖለቲካዊ ፓርቲታት ናብ ዓዶም መጊኦም በናፅነት ክንቀሳቐሱ ስለዝፈቀድኩም ምስጋና ይግባእኩም። ድሕሪ ሎሚ ቶም ካልኣት ፓርቲታት ፀላእቲ ከይኹኑ ተነሓናሕቲ ከምዝኹን ህወሓትውን ካብቶም ተናሓናሕቲ ፓርቲታት ሓንቲ እምበር ፍልይቲ ከምዘይኮነት ኣሚንኩም ነቲ ንሕንሕ ተዳለዉ። እቲ ካብ ቀበሌን ወረዳን ስካብ ላዕለዋይ ኣመራርሓ መንግስቲ ትግራይ ዘሎ መራሕቲ ብህዝቢ ይዳነይ። እቲ ፅቡቕ ዝሰርሐ ዳግም ይመረፅ እቲ ንህዝቢ ዝበደለውን ቦቲ ዝበደሎ ህዝቢ ይቀፃዕ።
7. መብዛሕትኦም ናይ ሎሚ ኣባላት ማእከላይ ኮሚቴ ህወሓት ነዘን ካብዚ ንላዕሊ ዝተዘርዘራ ስጉምቲታት ክወስዱ ስነ ኣእምሮኣዊ ድሉውነት ከምዘይብሎም ፍሉጥ እዩ። እቲ ማእከላይ ኮሚቴ ካብቲ ዝለመዶ ወያኔ (ፐርኩፍ) ኣሰራርሓ ወፃኢ እቲ ሎሚ ዝድለይ ዴሞክራሲያዊ ኣሰራርሓ ኣይለመዶን ከለምዶ ክፍትንውን ኣይራኣይን። ከምቲ “you can’t teach an old dog new tricks” ንዝኣረገ ክልቢ ሓዲሽ ፃወታ ክተምህሮ ኣይትኸእልን ዝበሃል፤ ናይ ሎሚ ኣባላት ማእከላይ ኮሚቴ ህወሓት ብናፅነትን፣ ብማዕርነትን ምስ ካልኣት ፓርቲታት እናተናሓናሕቲ፤ ህዝቢ ብዝመሰሎ መልክዑ ተደራጅቶ ሓሳቡን ድልዮቱን ዝገልፀሉ ሃዋህው ክቐበልዎ ዘፀግሞም ስርዓት እዩ። ካብ ህወሓት ቐፅፅር ናፃ ዝኾና ዘይመንግስታዊ ትካላት፣ ናይ ንግዲ ትካላትን ፖለቲካዊ ፓርቲታትን ብናፃ ዝንቀሳቐሱሉ ሃዋህው ዘይደልይዎ ሃዋህው እዩ። ኮይኑ ግና ኣብውሽጢ ሕወሓት ምስቲ ግዜ ሓቢርካ ንምልዋጥ ድልየት ዘለዎም፣ ንህወሓት ካብጥፍኣት ክድሕኑ ድልየት ዘለዎም ከም ዶ/ር ደብረፅዖን ገ/ሚካኤል ዘለው መራሕቲ ኣብ ኣመራርሓ ህወሓት ብግሁድ ዝርኣይ ፍልጠትን ክእለትን ዘለዎም መራሕቲ ዘይምህላው ፀገም ንክፈትሑ ክቃለሱ ይግባእ። እዚውን ክግበር ዝኸእል ነቶም ስካብ ሎሚ ቡብሴሚናሩ ናፃኻትኩም ዘወድሱ ከይኹን፣ ነቶም ስካብ ሎሚ ዋላ ብኣፀጋሚ ኩነታት ጌጋኹም ይነግሩኹም ዝነበሩ መናእሰይ ምሁራትን ነበር ተጋደልቲን ጋቢዝኩም ሓዲሽ ኣመራርሓ ክትፈጥሩ ይግባእ። ልክዕ ኣህዴድ ከምዝገበሮውን ካብ ሰማኒያ ፐርሰንት ዘይንእሱ ኣባላት ማእከላይ ኮሚቴ ቡሓደሽቲ ኣባላት ክትክኡ ይግባእ።

ብሓፈሽኡ ህወሓት ንመበል ዓሰርተ ሰለስት ግዜ ኣብትገብሮ ሓፈሻዊ ጉባኤ ካብዚ ንላዕሊ ዝተዘርዘሩን ካልኣት ኣድላይቲ ውሳኔታት ወሲና እቲ ግዜ ዝጠልቦ ኣታሓሳስባን ኣመራርሓን ሒዞ ብዓወት ከምትዛዝሞ ተስፋ ንገብር። ብተመሳሳሊ ካብ መስከረም 23 ጀሚሩ ኣብዝካየድ ናይ ኢህወዴግ ሓፈሻዊ ጉባኤ ምስ ኣሓት ውድባት ግቡእ ቦታኣ ሒዞ ብሓዲሽ መንፈስ ኣድላይቲ ውሳኔታት ተወሲኖም ሃገርና ናብ ሰላማዊን ዝሓሸ ፖለቲካዊ ይኹን ኢኮኖሚያዊ ዓንፈት ክትሰድር ትፀቢትና እዩ።

ኣዮኹም ናይና!

መርሰኤ ኪዳን

ካብ ሜኔሶታ፡ ሃገረ ኣሜሪካ

mersea.kidan@gmail.com